




आठौँ गाउँसभाको बैठकमा २०७८ असार १५
गते अध्यक्ष राजकुमार पौडेल ज्यूद्वारा प्रस्तुत
भोटेकोशी गाउँपालिकाको आ.व २०७८/०७९
को वार्षिक नीति तथा कार्यक्रम



भोटेकोशी गाउँपालिका
गाउँ कार्यपालिकाको कार्यालय
फुलिपडकट्टी, सिन्धुपाल्चोक
बागमती प्रदेश, नेपाल

मिति २०७८।०३।१५

श्री गाउँपालिका उपाध्यक्ष ज्यू सभाका सदस्यज्यूहरु, सम्पूर्ण कर्मचारी मित्रहरु, यहाँ उपस्थित प्र अ लगायत शिक्षक गण, पत्रकार मित्रहरु, सुरक्षाकर्मी मित्रहरु लगायत उपस्थित सम्पूर्ण महानुभावहरु

नेपालको सार्वभौमसत्ता, स्वाधिनता, भौगोलिक अखण्डता, राष्ट्रिय हित, स्वाभिमान लोकतन्त्र र जनजीविकाका लागि भएका विभिन्न आन्दोलनहरुमा आफ्नो अमूल्य जीवन उत्सर्ग गर्नुहुने सम्पूर्ण ज्ञात-अज्ञात शहिदहरु प्रति हार्दिक श्रद्धासुमन अर्पण गर्न चाहान्छु । बेपत्ता, घाइते योद्धा र पीडितहरुप्रति उच्च सम्मान व्यक्त गर्दछु । नेपालको युगान्तकारी परिवर्तनका लागि भएका राष्ट्रियता, लोकतन्त्र र जनजीविकाको आन्दोलनमा अगुवाइ गर्नुहुने सम्पूर्ण अग्रजहरुको योगदानको उच्च सम्मान सहित स्मरण गर्न चाहान्छु ।

नेपालको संविधान २०७२ ले परिकल्पना गरेको ३ (तिन) तहको सरकार मध्ये आज हामी स्थानीय सरकारको रूपमा यस भोटेकोशी गाउँपालिकाको भाग्य र भविष्यको रेखा कोर्न लागि रहेका छौं । हामीले ४ वर्षमा जति काम गरियो ति सबै कामहरु सही ढंगले भएको सबैको साथ सहयोगबाट भएको हो यसमा सबैलाई धन्यवाद दिन चाहान्छु ।

कोभिड-१९ महामारी व्यवस्थापनमा अग्रपङ्क्तिमा रही काम गर्ने सुरक्षाकर्मी, स्वास्थ्यकर्मी र राष्ट्रसेवकहरुमा उच्च सम्मान व्यक्त गर्न चाहान्छु । विगत वर्ष देखि नै विश्व महामारीको रूपमा फैलिएको कोरोना भाइरसबाट आक्रान्त भएको अवस्थामा पनि हामीले अत्यन्त संवेदनशील भएर गत वर्षलाई सामाना गरियो । यस वर्ष पुन दोश्रो भेरियन्टको रूपमा व्यापक रूपमा संक्रमण फैलिन गई यस गाउँपालिकामा समेत केहि मानिसहरुको ज्यान समेत गएको, धेरै संख्यामा निको हुनु भएको, केहि संक्रमित समेत भैरहेकोले मृतकको आत्माको शान्तिको कामना गर्दै विरामीहरुको सिघ्र स्वास्थ्य लाभको कामना गर्दछु । नागरिकको स्वास्थ्य सुरक्षा गर्न स्थानीय सरकारको प्रमुख दायित्व हो, हामीले अत्यन्त संवेदनशील भएर पालिकाको आफ्नै स्रोतबाट र केहि सहयोगी संस्थाहरुबाट स्वास्थ्य सामग्री जुटाई कुनै कुराको अभाव हुन दिएका छैनौं र दिइने छैन । आगामी दिनहरुमा पनि यस्ता महामारी आइरहन सक्छन् यसको लागि उचित व्यवस्थापन गर्न आवश्यक बजेटको व्यवस्था मिलाईने छ । सबै नागरिकको स्वास्थ्य सुरक्षाको लागि खोपको प्रबन्ध मिलाईने छ ।

यस गाउँपालिकाको भू बनौट अत्यन्त भिरालो पहाडी भूभाग भएको कारण वर्षे पिच्छे भूकम्प, मनसुन जन्य विपद, आगलागी, रोग व्याधी, हावा हुरी ईत्यादि विपद आइलागिरहन्छ त्यसबाट विगत वर्षमा मनसुन जन्य विपदबाट धेरै मानवीय क्षति धनजनको क्षति भै विस्थापित घरपरिवार संख्या जम्मा ६७ को लागि कुल लागतको

संघीय सरकारबाट ६० प्रतिशत प्रदेश सरकारबाट ३० प्रतिशत स्थानीय सरकारबाट १० प्रतिशत व्यहोर्नु पर्ने कार्यविधिमा भएको व्यवस्था अनुसार पुन निर्माण ३५ र पुनस्थापना ३२ गरी जम्मा ६७ घरपरिवारको लागि व्यहोर्नुपर्ने हुँदा उक्त रकम करिब ३७ लाख व्यहोर्नु पर्ने रहेछ त्यसको लागि बजेट व्यवस्था गरिने छ ।

कोभिड-१९ ले ग्रसित बनाएको स्वास्थ्य अवस्था, अस्तव्यस्त बन्न पुगेको उत्पादन, वितरण र सेवा तथा अलमलिएका शिक्षा लगायतका सामाजिक सेवाहरुमा देखिएका चुनौतिहरु सामना गर्न जुटिरहेको अवस्थामा म भोटेकोशी गाउँपालिकाको गाउँ कार्यपालिका बैठकद्वारा स्वीकृत आगामी आर्थिक वर्ष २०७८/०७९ को वार्षिक नीति तथा कार्यक्रम यस गरिमामय सभा समक्ष प्रस्तुत गर्ने अनुमति चाहन्छु । यस गाउँपालिकाले आगामी आर्थिक वर्षका लागि तपशील अनुसारको नीति अनुरूप वार्षिक बजेट तथा कार्यक्रम तय गरिनेछ ।

क) आर्थिक विकास नीति :

- यस गाँउपालिकामा रहेका गरिबी, विपन्न महिला, युवालाई उद्यम व्यवसाय स्थानिय स्तरमा नै सृजना गर्ने कार्यको थालनी गरिनेछ ।
- व्यवसाय सुरु गर्न आवश्यक पर्ने कच्चापदार्थ, प्रविधिको प्राप्ति र सोको उपयोग व्यवसायीकरण बन्न प्रोत्साहन गरिने नीति अवलम्बन गरिनेछ ।
- आर्थिक तथा सामाजिक रूपमा पिछडिएका समुदायलाई व्यवसाय सम्बन्धि आवश्यक ज्ञान प्रदान गरी व्यवसाय सुरु गर्न अभिप्रेरित गराइने छ ।
- स्थानिय स्तरमा खेर गईरहेको स्रोतसाधनलाई उचित किसिमको तालिमको प्रयोग गरि रोजगारी सृजना गर्ने कार्यको थालनी गरिनेछ ।
- कृषि, पर्यटन उद्योग व्यापारलाई आधार मानेर आगामी वर्ष देखि आर्थिक रूपमा आत्मनिर्भर बनाउन युवाहरुलाई स्थानिय स्तरमा रोजगारी सृजना गर्ने कार्यको थालनी गरिनेछ ।
- पुरानो उद्यमीहरुलाई थप स्तरउन्नतीको लागि सहजिकरण कार्य गरिने छ ।
- व्यवसायलाई स्थानिय तह वा साना तथा घरेलु उद्योगमा दर्ता गर्ने कार्य गरिनेछ ।
- कोरोना भाइरसको कारण वैदेशिक रोजगार बाट फर्केका युवायुवतीहरुलाई स्वदेशमै आत्मनिर्भर बन्नको लागि उद्यम व्यवसाय क्षेत्रमा आर्कषित गरिने तालिम उपलब्ध गराइनेछ ।
- लघु उद्यमीबाट वस्तुको उत्पादन, प्रशोधन, बजारीकरण र सो सगँ सम्बन्धित कुनै सेवाप्रदान गर्न कम्तीमा एउटा साझा सुविधा केन्द्र उद्यम घर स्थापना गर्न पहल गरिने छ ।

- यस गाउँपालिकालाई फलफूल बालीमा आत्मनिर्भर बनाउँदै नमूना गाउँपालिकाको विकास गरिनेछ ।
- वडा नं १ लाई स्याउ खेती, किवी खेती र नास्पाती, वडा नं ४ मा च्यान्दलर ओखर र दाँते ओखर, जापानीज नास्पाती, एभोकार्डो जस्ता फलफूलहरूको पकेट क्षेत्र घोषणा गरिनेछ र अन्य वडाहरूमा सम्भाव्यताका आधारमा फलफूल, मसला तथा पशु जन्य क्रियाकलापहरू निरन्तरता गरिने छ ।
- भोटेकोशी गाउँपालिकामा सम्भाव्यताका आधारमा उन्नत जातका तरकारी र मसला बालीहरू उत्पादन गरी संकलन केन्द्रको स्थापना गरिने छ ।
- दैनिक उपभोग्य वस्तुहरूलाई सस्तो र सुलभ मुल्यमा जनतालाई उपलब्ध गराउन कृषि सहकारी संस्थाको प्रवर्द्धनमा निरन्तरता दिइनेछ ।
- बाँझो जमिनको प्रयोग, उत्पादनमा सहयोग भन्ने सोचका साथ चालु आर्थिक वर्षमा सुरु गरिएको बाँझो जमिनको लगत अध्यावधिक गरी खेतीका लागि प्रोत्साहन कार्यक्रमलाई निरन्तरता दिइने छ ।
- साना, निर्वाहमूखी, विपन्न र सीमान्तकृत समुदायका किसानहरूका लागि प्राविधिक सहयोग सहित जीविकोपार्जन सुधार कार्यक्रम सञ्चालन गरिने छ ।
- कृषि उत्पादनलाई पर्यटनसँग जोड्दै कृषकहरूको आय आर्जन सुधारका लागि कृषि पर्यटन कार्यक्रम सञ्चालन गरिने छ । साथै पिछडिएका समुदायहरूको आयस्तरमा सुधार गर्न सञ्चालित एकक्रीत नमुना बस्ती कृषि पर्यटन कार्यक्रम लाई निरन्तरता दिइने छ ।
- स्थानीय स्तरमा रोजगारी सृजना गर्न तथा कोभिड-१९ को कारण रोजगारी गुमाएका युवाहरूको परिचालन गर्न सबै वडाहरूमा व्यवसायिक रूपमा सामुहिक फलफुल तथा पशुपालन कार्यक्रमलाई विस्तार गर्दै लगिने छ । दुगुना, लिस्ती, नारायणथान, कोदारी, मार्मिड तथा त्याडथली लगायतका क्षेत्रहरूमा सम्भाव्यताका आधारमा तरकारीतथा फलफुल पकेट क्षेत्रको रूपमा विकास गर्ने नीति अवलम्बन गरिनेछ ।
- तरकारीहरू, अदुवा, बेसार, मकै, टि.पी. एस. आलु, च्याउ आदिको बिउ, फलफुल बिरुवा (वर्षे तथा हिउँदै), तरकारी खेतीको लागि प्लाष्टिक टनेल तथा माहुरीको घर सहित सम्पूर्ण सामग्रीहरू वितरण गरी कृषकहरूलाई र बेरोजगार युवा युवतीहरूलाई कृषि क्षेत्रमा व्यवसायिक बन्न प्रोत्साहन गरिने नीति लिइनेछ ।
- भोटेकोशी गाउँपालिकाका कृषकहरूलाई आवश्यकतानुसारका कृषि औजारहरूको वितरण कार्यलाई जोड दिइनेछ ।
- माटो परीक्षण कार्यक्रम तर्फ : आ.व २०७६/०७७ मा सुरु गरिएका पि.एच.मिटर, किट बक्स, काँचको नली, रसायनहरू कृषि चुन वितरण कार्यक्रमहरूलाई आगामी आ.व २०७८/०७९ मा समेत निरन्तरता दिइनेछ ।

- दैनिक उपभोग्य वस्तुहरू साथै रसायनिक मल सस्तो र सुलभ मुल्यमा जनतालाई सहकारी मार्फत उपलब्ध गराउन आ.व २०७६/०७७ बाट सुरु गरिएको कार्यक्रमलाई आगामी आ.व मा अझ व्यवस्थित गरिनेछ ।
- कृषि बिमा कार्यक्रम, तरकारी प्याक गर्ने ट्रेय वितरण कार्यक्रम, बाली संरक्षण कार्यक्रम, विषादी वितरण कार्यक्रम, आ.ई.पी.एम. पाठशाला संचालन, कृषक गोष्ठी, कृषि प्राविधिकलाई तालिम, कृषि सडक निर्माण कार्यक्रम, भकारो सुधार कार्यक्रम, बाली बिमा कार्यक्रम, कृषक भ्रमण कार्यक्रम, कृषक तालिम कार्यक्रम, तरकारी संकलन केन्द्र घर निर्माण कार्यको प्रारम्भ गरी कृषि कार्यलाई थप व्यवस्थित गरिनेछ ।
- गाउँपालिका भित्रका ५ वटै वडाका कृषकहरूको जीवनस्तर बढोत्तरी गर्न एक घर एक करेसावारीको अवधारणा लागु गरिनेछ ।
- “स्वच्छ धर्ती, स्वस्थ मानव” को परिकल्पनालाई जीवन्तता प्रदान गर्न सम्भाव्यता अध्ययन गरी आगामी आर्थिक वर्षमा भोटेकोशी गाउँपालिकाका सबै वडाहरूलाई पायक पर्ने स्थानमा जैविक कृषि फर्मको स्थानपना गर्ने कार्य गरिनेछ ।
- माछा पालनमा आत्म निर्भर बन्न वडा नं १ र २ लाई रेन्बो ट्राउट माछा उत्पादन गर्ने पकेट क्षेत्रको रूपमा विकास गरिने नीति अबलम्बन गरिनेछ ।
- यस गाउँपालिका भित्र निर्माण हुने विद्युत आयोजनाहरूको लगानी सुनिश्चित गरी निर्माण सम्पन्न पश्चात गाउँपालिका भित्रका नागरिक लगायत गाउँपालिकामा कार्यरत कर्मचारीहरू समेतलाई अनिवार्य रूपमा ३० प्रतिशत शेयर उपलब्ध गराउने नीति लिईनेछ ।
- प्रधानमन्त्री रोजगार कार्यक्रमलाई ग्रामिण स्तरसम्म पुर्याउन गाउँपालिका अध्यक्ष रोजगार कार्यक्रमलाई निरन्तरता दिईने छ ।
- सफल उद्यमी व्यवसायलाई उद्यमशीलतामा जोड दिनका लागि उद्यम प्रदर्शनीको माध्यमबाट पुरस्कृत गरिने छ ।
- कृषि व्यवसायको जोखिम न्यूनीकरणका लागि उपलब्ध गराईने थप बिमा सहूलियतलाई पुनरावलोकन गरी बाली तथा पशुपंक्षी बिमाको व्यवस्था मिलाईने छ ।
- स्थानीय तह र स्थानीय प्रशासन सँगको समन्वयमा कालो बजारी, एकाधिकार, सिन्डिकेट तथा कार्टेलिङ अन्त्य गरिनेछ ।
- पर्यटन क्षेत्रको प्रवर्द्धन र व्यवसायलाई व्यवस्थित गरी प्रोत्साहन गर्न नीतिगत र कानूनी व्यवस्था गरिनेछ ।
- स्थानीय स्रोत साधनको उपयोग गरी उद्यमशीलताको विकास गर्न सामुदायिक होमस्टेमा पूर्वाधार निर्माण र क्षमता अभिवृद्धि कार्यक्रमलाई निरन्तरता दिइनेछ ।
- गाउँपालिकाको पहिचान तथा मौलिक संस्कृतिको संरक्षण एवं प्रवर्द्धन गर्दै गाउँपालिका भित्रका प्रमुख पर्यटकीय गन्तव्यहरूमा पर्यटन पूर्वाधार विकास गर्ने कार्यलाई निरन्तरता दिइनेछ ।

- गाउँपालिकाका प्रमुख पर्यटकीय गन्तव्यहरूमा पर्यटकीय होटलहरूको बिस्तार तथा सञ्चालन गर्न निजी क्षेत्रलाई प्रोत्साहन गरिनेछ ।
- पर्यटकीय गन्तव्य पदमार्ग र होमस्टेलाई डिजिटलाइज गरी अनलाइन पर्यटकीय सूचना प्रवाह गर्ने व्यवस्था गरिनेछ ।
- मार्मिड देउदुङ्गा नारायणथान फुल्पिडकट्टी साईकिलिड पर्यटकीय रिडरोडको रूपमा विकसित गरिनेछ ।
- स्वच्छ मासु उत्पादन तथा उपभोगको लागि मासु पसल सुधार कार्यक्रम संचालन गर्ने नीतिलाई निरन्तरता दिईने छ ।
- पशुपंक्षी पालन व्यवसायमा आर्थिक क्षति कम गर्नका लागि पंशुपक्षीमा लाग्ने महामारी रोग नियन्त्रण गर्ने कार्यका लागि भ्याक्सिनेसन कार्यक्रम र पशुपंक्षी विमा कार्यक्रम संचालन गरिनेछ ।
- उच्च पहाडी भेगमा चौरीपालन संरक्षण कार्यक्रमलाई चौरीको घ्यू र छुर्पी उत्पादनमा व्यवसायीकरण गरिने छ ।
- चौरी प्रवर्द्धन कार्यक्रम प्रदेश सँग समन्वय गरी सञ्चालन गरिनेछ ।
- वातावरण स्वच्छ राख्न, रोगबाट मुक्त राख्न खोर, गोठ सुधार कार्यलाई जोड दिईनेछ । यो गाउँपालिका उच्च पहाडी क्षेत्रमा पर्ने र प्रसस्त चरनको सम्भावना भएकोले व्यवसायिक रूपमा बाख्रापालन र चौरीपालन गर्न यस क्षेत्रका कृषकलाई आकर्षित गरिनेछ । बाख्रा पालन व्यवसायलाई विस्तारको लागि बिगत बर्षबाटै वितरण गर्न थालिएको बोयर जातको बिउ बोका वितरण तथा कुखुरा पालन कार्यलाई आगामी आ.व २०७८/०७९ मा समेत निरन्तरता दिइनेछ ।
- गाउँपालिकाले इतिहासविद् वा पुरातत्वविद्को सहायतामा आफ्नो क्षेत्रमा रहेको ऐतिहासिक व्यक्ति, घटनासंग जोडिएका वा अन्य ऐतिहासिक स्थल पहिचान गरी उक्त स्थानको पुर्वाधार विकास, शिलालेखन र प्रचारप्रसार गरि पर्यटकीय प्रवर्द्धन गर्ने नीति लिइनेछ । कोभिड-१९ को कारण संकटमा परेको पर्यटकीय क्षेत्रको विकास र विस्तारको लागि आवश्यक कार्यक्रमको थालनी गरिनेछ ।
- तातोपानी धारालाई व्यवस्थित गरी पर्यटकीय गन्तव्यको आकर्षणको केन्द्र र जसका लागि आवश्यक बजेट व्यवस्था गरिने छ । साथै थापी नारायण मन्दिर, लिस्तीमाई मन्दिर र तातोपानी धारामा आवश्यक संख्यामा पुजारीको सेवा सुविधा सहित व्यवस्था मिलाइने छ ।
- भोटेकोशी गाउँपालिकालाई आन्तरिक तथा बाह्य पर्यटकीय गन्तव्यको आकर्षकको केन्द्र बनाउन यस पालिका भित्र रहेका ऐतिहासिक तथा धार्मिक महत्व बोकेका स्थानहरू भैरवकुण्ड ताल, लिस्तीमाई मन्दिर, दुगुनागढी, तातोपानी धारा, थापी नारायण मन्दिर, देउदुङ्गा लगायतका विभिन्न धार्मिक समुदायका ऐतिहासिक धार्मिक स्थल, बौद्ध गुम्बा,

मठ मन्दिरको विकास गरी ५ वर्ष भित्रमा संघ, प्रदेश सँग समन्वय गरी गुरुयोजना तयार पारी भौतिक संरचना निर्माण गरी राष्ट्रिय तथा अन्तराष्ट्रिय रूपमा प्रचार प्रसार गर्ने र स्थानिय तथा राष्ट्रिय आय श्रोतमा वृद्धि गराउने नीति लिईनेछ ।

- उद्योग धन्दा (व्यापार, जलविद्युत, जडिवुटि प्रशोधन, होटल अन्य) संचालनको लागि स्पष्ट नीति निर्धारण गरि निजी क्षेत्रलाई समावेश गरी भोटेकोशी गाउँपालिका क्षेत्र निजी लगानीकर्ताको लगानीको लागि सुरक्षित गन्तव्य हो भन्ने कुराको बोध गराउने नीति लिईनेछ । जसका लागि प्रचार प्रसारमा समेत जोड दिईनेछ । सफल उद्यमी व्यवसायीहरूलाई उद्यमशीलतामा जोड दिनका लागि उद्यम प्रदर्शनीका माध्यमबाट पुरस्कृत गरिने कार्यको थालनी गरिनेछ ।
- नयाँ पर्यटकीय क्षेत्रहरूको पहिचान तथा उक्त क्षेत्रको विकासको लागि सार्वजनिक निजी साझेदारीको अवधारणालाई अवलम्बन गरिनेछ ।

ख) सामाजिक विकास नीति

- भोटेकोशी गाउँपालिकाको प्रत्येक स्वास्थ्य संस्थामा भएका काम कारवाहीहरूलाई व्यवस्थित गर्न इन्टरनेट सेवाको विस्तार गरी इ-रिपोर्टिङ्ग कार्यलाई व्यवस्थित गर्दै लगिने छ ।
- आमा सुरक्षा कार्यक्रम अन्तरगत अण्डा-झण्डा-गोडागुडी-एक धानी घ्यु वितरण कार्यक्रम लाई निरन्तरता दिदै आगामी आर्थिक वर्षमा अझ व्यवस्थित गरिनेछ ।
- संविधान प्रदत्त नागरिकको मौलिक हकको रूपमा रहेको स्वास्थ्य सम्बन्धी अधिकारलाई व्यवस्थित गर्न यस गाउँपालिकामा रहेको स्वास्थ्य तर्फको रिक्त दरबन्दी करार सेवा मार्फत पूर्ति गरी सबै नागरिकलाई सर्वसुलभ स्वास्थ्य सेवाको प्रत्याभुत गरिनेछ ।
- गाउँपालिकाले कर्मचारी सहित कोभिड अस्पताल व्यवस्थापन गरी सबै नागरिकलाई सर्वसुलभ स्वास्थ्य सेवाको प्रत्याभुत गरिनेछ ।
- प्रसुती सेवा केन्द्रलाई अझै व्यवस्थित गर्दै प्रसुती सेवा केन्द्र नभएका स्वास्थ्य संस्थामा विस्तार गरि भोटेकोशी गाउँपालिकालाई **Zero Home delivery** गरिनेछ ।
- मातृ नवजात शिशु तथा बालस्वास्थ्य सेवालाई सुदृढीकरण गरी कुपोषण रेकथाम र मातृ तथा बालस्वास्थ्य समस्याको न्यूनीकरण गरिने छ । त्यस्तो सेवामा अति सिमान्तकृत एवम् लोपोन्मुख समुदायको सहज पहुँच तथा उपभोग बढाउन सबै वडाहरूमा सञ्चालित विशेष कार्यक्रमलाई थप प्रभावकारी बनाई निरन्तरता दिईने छ ।
- प्रत्येक स्वास्थ्य संस्थाको लागी आवश्यक औषधी, औजार तथा उपकरणहरूको व्यवस्थापन गरिनेछ ।
- बिहे बारी बिस वर्ष पारी सम्बन्धी सचेतनामूलक कार्यक्रमलाई बिद्यालय मार्फत प्रदान गर्ने व्यवस्थाको लागि शिक्षिकाहरूको क्षमता विकास गरिने कार्यको थालनी गरिनेछ ।

महिला हिंसा यौन शोषण जस्ता कृत्याकलापलाई न्यूनिकरण गर्न सचेतना मुलक कार्यक्रम गरिनेछ ।

- कोभिड नोभिड भन्ने कार्यक्रम यस गाउँपालिकाका सबै वडाहरूमा सञ्चालन गरी आगामी दिनमा फैलने जुनसुकै किसिमका सरुवा रोगबाट बच्नको लागि सामाजिक दुरी कायम गर्ने बानीको विकास गर्न सबै नागरिकलाई सचेतना आवश्यक भएकाले स्वास्थ्य संस्था मार्फत घरदैलो स्वास्थ्य सचेतनामूलक कार्यक्रम संचालन गरिने छ ।
- विद्यालय स्वास्थ्य कार्यक्रम संचालनका लागि पायक पर्ने सामुदायिक स्वास्थ्य ईकाई, स्वास्थ्य चौकीका नर्सिङ समुहका स्वास्थ्यकर्मीलाई प्रदेश मन्त्रालय बाट संचालित क्षमता अभिवृद्धि तालिम मार्फत आवश्यकीय सामग्री र स्रोत उपलब्ध गराई विद्यालय स्वास्थ्य सेवा विस्तार गरिने छ ।
- आ.व २०७६/०७७ बाट सुरु गरिएको बाबालाई चीठी कार्यक्रमलाई आगामी आ.व २०७८/०७९ मा समेत निरन्तरता दिईनेछ ।
- स्वास्थ्य क्षेत्रमा जनताको पहुँच सहज बनाउन एम्बुलेन्सको व्यवस्थापन तथा घुम्ती शिविर कार्यक्रम सामाजिक दुरी कायम गर्दै सबै वडाहरूमा संचालन गरिने छ ।
 - स्वास्थ्य संस्थामा खानेपानी तथा बिजुली बत्तीको उचित व्यवस्थापन गरिनेछ ।
- साविकका स्वास्थ्य संस्थाहरूमा सूचना प्रविधि मार्फत कोभिड—१९ को सम्पूर्ण अभिलेखिकरण गरी सूचना प्रविधिको व्यवस्था गरिनेछ ।
- नेपाल सरकारको रणनीति अनुरूप प्रत्येक गाउँपालिकामा १५ शैयाको अस्पताल स्थापना गर्ने निति अनुरूप कोभिड अस्पताललाई थप १५ शैयाको अस्पतालको रूपमा विकास गरिने छ जस्का लागि जमिनको व्यवस्थापन गरिनेछ ।
- पाँच वर्ष मुनीका बालबालिकाहरूको विवरण संकलन गरी प्रत्येक घरमा करेसाबारीको व्यवस्थानमा जोड दिईने छ ।
- प्रत्येक स्वास्थ्य संस्थाको औषधि औजार तथा उपकरणको लागि आवश्यक रकम विनियोजन गरिने छ (मुटु रोग, प्रेसर, थाईराईड र विष सेवन हटाउने औषधी खरिद कार्यक्रम गरिनेछ ।
- समुदाय स्वास्थ्य सचेतना कार्यक्रम अत्रतगत प्रतिकारात्मक र प्रवर्धनात्मक सेवामा जोड दिई स्वास्थ्यकर्मीहरूलाई परिचालन गरिने छ साथै उत्कृष्ट कर्मचारिहरूलाई पुरस्कृत गरिनेछ ।
- विद्यालय स्वास्थ्य कार्यक्रम संचालनका लागि पाएक पर्ने सामुदायिक स्वास्थ्य इकाई, स्वास्थ्य चौकीका नर्सिङ समुहका स्वास्थ्यकर्मीलाई प्रदेश मन्त्रालय बाट संचालित क्षमता अभिवृद्धि तालिम मार्फत आवश्यकीय सामग्री र स्रोत उपलब्ध गराई विद्यालय स्वास्थ्य विस्तार गरिने छ ।
- प्रत्येक स्वास्थ्य संस्थामा कर्नर व्यवस्थापन गरिने छ ।

- जेष्ठ महिला स्वास्थ्य स्वयमसेविकालाई सम्मान पूर्वक बहिरगमन गर्ने गत वर्षको कार्य थालनीलाई आगामी आ व मा पनि निरन्तरता दिइने छ । जस्का लागि आवश्यक बजेटको व्यवस्था गरिने छ ।
- उच्च स्थानको बस्तीहरूमा हजार दिनका आमा र बच्चाहरूलाई लक्षित पानीको मूल संकलनका साथ सोलार हिटर सहितको महिला बालबालीका र अपाङ्ग मैत्री स्नान गृह निर्माण गरिने छ ।
- बर्थिङ सेन्टरमा सुत्केरी गराउने महिलालाई गाउँपालिका बाट थप प्रोत्साहन रकम रु २०००। प्रदान गरिने छ ।
- महिला स्वास्थ्य स्वयमसेविकालाई दुर्घटना विमा गरिने छ । महिला स्वास्थ्य स्वयमसेविकालाई भत्ता प्रत्येक महिना मासिक २००० का दरले ३६ जना लाई सुविधा उपलब्ध गराईने छ ।
- बर्थिङ सेन्टरमा एसि को व्यवस्था गरिनेछ ।
- हाल रहेको आइसोलेशन वार्ड र क्वारेन्टाइनलाई अझ व्यवस्थित गरिनेछ ।
- पूर्ण खोप सुनिश्चितताको निरन्तरता सबै खोप पुरा गर्ने बालबालिकालाई उपहार तथा सम्मान गर्ने ।
- जेष्ठ नागरिक घर दैलोमा उपचार सेवा कार्यक्रम मासिक रूपमा संचालन गर्नका लागि आवश्यक बजेटको व्यवस्था गरिने छ ।
- एच आई भि पोजेटिभ, हेप्पाटाइटिस, कुष्ठरोग, क्षयरोग, हात्तीपाईले, हेमोफिलिया, दादुरा जस्ता रोगको उपचार गर्ने व्यवस्था गरिने छ ।
- महिलाको स्तन क्यान्सर, पाठेघर क्यान्सर र आड खस्ने (प्रोल्याप्स) को उपचारमा तत्काल तथ्याङ्क संकलन गरी तिनीहरूको निशुल्क उपचारको व्यवस्था मिलाईनेछ ।
- नेपाल सरकारसँगको समन्वय र सहकार्यमा बाल अधिकारको सुनिश्चितताका लागि बालमैत्री सम्बन्धी कार्यको प्रवर्द्धन गरिनेछ । जोखिमपूर्ण अवस्थामा रहेका बालबालिकाको उद्धार र संरक्षणको व्यवस्था गरिने छ । सडक बालबालिकाको उद्धार, पारिवारिक पुनर्मिलन तथा पुन स्थापनाका लागि आवश्यक व्यवस्था गरिनेछ । बालमैत्री सामाजिक व्यवहारको मापदण्ड निर्माण गरिने छ ।
- अपाङ्गता भएका व्यक्तिको अधिकार संरक्षण, प्रवर्द्धन तथा सशक्तिकरण कार्यक्रमहरूमा जोड दिँदै समुदायमा आधारित पुन स्थापना कार्यक्रमलाई निरन्तरता दिइनेछ । संरक्षणमा राख्नुपर्ने बालबालिका जेष्ठ नागरिक अपाङ्गता भएका व्यक्तिहरूको लागि संरक्षण गृह, ज्येष्ठ नागरिक आश्रम तथा दिवा सेवा केन्द्रहरूको संस्थागत विकास तथा भौतिक पूर्वाधार प्रवर्द्धनका लागि आवश्यक सहयोग गरिनेछ ।
- पूर्व प्रथामिक शिक्षामा सबै बालबालिकाको पहुँच, टिकाउ, र गुणस्तर सुधारमा जोड दिइनेछ । सहयोगी कार्यकर्ताको क्षमता विकास र प्रोत्साहन गरिनेछ ।

- बीचैमा विद्यालय छाड्ने र विद्यालयमा उपस्थित अनुपात कम भएका बालबालिकाको अभिभावकको लागि लक्षित गरी वडासंगको समन्वयमा अभिभावक शिक्षा कार्यक्रम सञ्चालन गरिनेछ ।
- बाल विकास केन्द्रहरूको सुदृढीकरणमा जोड दिइनेछ। प्रारम्भिक बालविकास केन्द्रलाई नमुना बालविकास केन्द्रको रूपमा स्थापित गर्दै लैजाने कार्यक्रम अगाडी बढाइनेछ ।
- आधारभूत शिक्षाको गुणस्तर सुधारको लागि निरन्तर शिक्षा कार्यक्रम लागु गरी शैक्षिक पहुँचको सुनिश्चताको कार्यक्रमलाई यस आ.व. मा पनि निरन्तरता दिइनेछ । निरन्तर विद्यार्थी मूल्याङ्कन पोर्टफोलियो व्यवस्थापन तथा प्रश्न पत्र निर्माण उपलब्धी परीक्षा सञ्चालन तथा मूल्याङ्कनलाई व्यवस्थित गरी सिकाइ उपलब्धी सुधारमा जोड दिइनेछ ।
- विद्यालय कक्षा सञ्चालनमा नयाँ प्रविधिको प्रयोगलाई विस्तार गर्दै लैजानको लागि कक्षा सञ्चालनमा ल्यावटप, प्रोजेक्टर र इन्टरनेटको प्रयोगलाई क्रमशः अनिवार्य गरिनेछ।
- गाउँपालिका अन्तर्गतका संचालित आधारभूत तथा माध्यमिक विद्यालयहरूमा कार्यरत विषयगत शिक्षकहरूलाई आवश्यकता बमोजिम दरबन्दी मिलान गरिनेछ ।
- भौतिक अवस्था कमजोर भएको विद्यालयमा कक्षा कोठा निर्माण तथा मर्मतको कार्यक्रमलाई निरन्तरता दिइनेछ। खानेपानी शौचालय तथा कम्पाउन्ड बालको अवस्था कमजोर भएको विद्यालय, रङ्गरोगनको कार्य सम्पन्न नभएका तथा फर्निचरको आवश्यकता भएका विद्यालयहरूलाई संघ र प्रदेश सरकारबाट प्राप्त हुने कार्यक्रमसंग समन्वय हुने गरी कार्यक्रमलाई निरन्तरता दिइनेछ ।
- नमुना विद्यालय सञ्चालन र माध्यमिक तहमा प्राविधिक शिक्षा सञ्चालन गर्न विद्यालयलाई प्रोत्साहन गरिनेछ । यसका लागि कार्यक्रम सञ्चालन भएका विद्यालयका अवलोकन तथा भ्रमण जस्ता कार्यक्रम मार्फत शिक्षक तथा समितिका पदाधिकारीहरूलाई प्रोत्साहन गरिनेछ ।
- उत्कृष्ट नतिजा प्राप्त गर्ने तथा सिकाइ उपलब्धी उच्च रहेका विद्यालय, विषयगत शिक्षक तथा विद्यार्थीहरूलाई अभिप्रेरित गर्न सम्मान तथा पुरस्कृत गर्ने कार्यक्रमलाई निरन्तरता दिइनेछ ।
- सिकाइ उपलब्धीको नतिजा कमजोर रहेका विद्यालयहरूलाई उपलब्धी अभिवृद्धी गर्नको लागि प्रोत्साहन कार्यक्रम सञ्चालन गरिनेछ ।
- विद्यार्थी तथा शिक्षकको अन्तरनिहित क्षमता तथा प्रतिभाको प्रस्फुटन गर्न विविध पालिका स्तरीय अतिरिक्त क्रियाकलाप तथा खेलकुदका प्रतियोगितात्मक कार्यक्रम सञ्चालन गरिनेछ ।
- विद्यार्थी संख्याको आधारमा विद्यालय तह र कक्षा समायोजन गरिनेछ, सहजकर्ता र शिक्षक दरबन्दीलाई विद्यार्थी संख्या कक्षा र विषयको आधारमा मिलान गरिने कार्यक्रमलाई निरन्तरता दिइनेछ ।

- विद्यालयमा छात्राको उपस्थिति बढाउन आवश्यक पर्ने उमेर समुहका छात्राहरूलाई प्रत्यक्ष रूपमा लाभ पुग्ने गरी सेनेटरी प्याड वितरणको कार्यक्रमलाई प्रभावकारीरूपमा अघि बढाइनेछ ।
- छात्रवृत्ति कार्यक्रम मार्फत अपाङ्ग दलित लक्षित वर्ग र छात्राहरूको पहुँच विद्यालयमा बढाउन गरिएको कार्यक्रमलाई निरन्तरता दिइनेछ । सामुदायिक तथा संस्थागत विद्यालयबाट उपलब्ध हुने छात्रवृत्ति कार्यक्रमलाई व्यवस्थित गर्दै लगिनेछ ।
- कोभिड १९ सम्भावित सङ्क्रमणबाट बच्न र बचाउन सकिने चेतनामुलक कार्यक्रम सञ्चालनमा ल्याइनेछ । कोभिड १९ बाट अबरोध भएको पठनपाठनलाई बैकल्पिक माध्यम मार्फत पठनपाठन क्रियालापलाई अगाडी बढाइनेछ । सङ्क्रमण जोखीमको कारण विद्यार्थीमा परेको मनोसामाजिक असर निवारण गर्न सकारात्मक सोच सहित सिर्जनशिलता विकासका क्रियाकलाप सञ्चालनमा संघीय, प्रदेश सरकार मार्फत प्राप्त हुने कार्यक्रम संगै सन्देशमुलक र मनोपरामर्शका कार्यक्रमहरू सञ्चालनमा ल्याइनेछ ।
- विपन्न परिवारका विद्यार्थीको लागि पोषाक, शैक्षिक सामग्री, खेलकुद सामग्रीको व्यवस्था मिलाइनेछ ।
- सबै सामुदायिक विद्यालयमा रहेका कम्प्युटर, प्रिन्टर लगायत इलेक्ट्रोनिक सामानहरू मर्मत र संभार गरी सञ्चालन योग्य बनाइनेछ ।
- विद्यालयमा किशोर, किशोरीहरूको स्वास्थ्यमा सुधारको लागि विद्यालयको पाठ्यक्रममा अतिरिक्त क्रियाकलाप अन्तर्गत पोषण, स्वास्थ्य र सरसफाई विषयलाई प्राथमिकीकरण गरी कक्षा सञ्चालन गर्ने नीति लिइनेछ ।
- उर्जाशील युवा वर्गलाई उद्यमशिल बनाउन आवश्यक सीपमुलक तालिम तथा परामर्शको कार्यक्रम सञ्चालन गरिनेछ ।
- यूवा सञ्चालहरूलाई खेलकुदको सामानहरू उपलब्ध गराइनेछ ।
- खेलप्रति विद्यार्थीहरूमा अभिरुची जगाई उनीहरूमा रहेको अन्तरनिहित प्रतिभालाई प्रष्फुटित गर्दै खेलमा प्रतिस्पर्धीको भावना जागृत गराउन विद्यालय तहमा खेलकुदका विभिन्न प्रतियोगिताका कार्यक्रमहरू सञ्चालनमा ल्याइनेछ ।
- खेलकुद विकास समिति विभिन्न संघ संस्था तथा खेलकुद क्लवहरूसंगको समन्वयमा पालिका स्तरीय र वडा स्तरीय खेलकुद प्रतियोगिता सञ्चालन गरिनेछ ।
- गत वर्ष नेपाली सेनाद्वारा सञ्चालन गरिएको नयाँपुल लिस्तीकोट दुगुनागढी भैरवकुण्ड माउटेण्ड ट्रेल रेस आगामी आ व मा संघ, प्रदेश र स्थानिय तवरबाट पहल गरी दौड प्रतियोगिता सञ्चालन गरिनेछ ।
- अध्यक्ष रनिङ्ग शिल्ड प्रतियोगितालाई निरन्तरता दिइनेछ ।

ग) पूर्वाधार विकास नीति

- विभिन्न समय अवधिमा गाउँपालिका स्थित सरोकारवालाहरू सँगको छलफल, अन्तरक्रिया र प्राप्त सुझावलाई समेटेर तयार गरिएको “उन्नत ग्रामीण सडक निर्माण निर्देशिका २०७८” स्वीकृत गर्ने तथा सडक निर्माणजन्य पहिरो कम गर्न, सडक निर्माण गर्दा यस निर्देशिकाका प्रावधानहरू बमोजिम सडकको सर्भे डिजाइन तथा लागत अनुमान तयार गर्दा ग्रामीण सडक मापदण्ड अनुसारको ग्रेड, सडक आसपास पहिरो जान नदिन आवश्यकताअनुसार भारवहन पर्खाल, बायो-इन्जिनियरिङ तथा पानी निकासको अनिवार्य व्यवस्था गरेर मात्र कार्यपालिकाले आयोजना स्वीकृत तथा सोहि अनुसार बजेट विनियोजन गरिनेछ ।
- गुणस्तरीय पूर्वाधार भोटेकोशी गाउँपालिकाको समृद्धीको आधार भन्ने मूल मर्मलाई ध्यानमा राखी ग्रामीण सडक कम्तिमा ७ मिटरको हुन पर्ने नीति अनिवार्य गरिएको छ र ग्रामीण सडकको बीचबाट कम्तिमा १० मिटर भित्र भौतिक संरचना निर्माण गर्न नपाईने नीतिलाई कडाईका साथ अवलम्बन गरिनेछ ।
- आगामी आर्थिक वर्ष २०७८/०७९ मा कम्तिमा एक वडामा एउटा ग्रामिण सडकलाई प्राथमिकतामा राखि पक्की नाली र ग्राभेल सहितको व्यवस्थित सडक निर्माण गरिनेछ । यसका लागि नेपाल सरकार, प्रदेश सरकार र स्थानीय सरकारको समन्वय सहकार्यमा आवश्यक व्यवस्था मिलाईने छ ।
- गाउँपालिका भित्रका सडकको लगत कट्टा गर्ने कार्यको थालनी आ.व २०७६/०७७ मा सुरु गरिएको तर जनशक्तिको अभावका कारण अपुरो रहेको यस कार्यमा आगामी आ.व २०७८/०७९ मा परामर्श सेवा मार्फत जनशक्तिको व्यवस्थापन गरी सबै वडाको ग्रामीण सडकको लगत कट्टा गरिने कार्य सम्पन्न गरिनेछ ।
- अधुरा योजनाहरूलाई पहिलो प्राथमिकतामा राखिनेछ ।
- सडक निर्माण तथा मर्मत सुधारका क्रममा गाउँपालिकाबाट निर्धारण गरिएको सडक क्षेत्राधिकार कायम गर्ने, सडक विस्तार नीति तथा मापदण्डको प्रभावकारी ढंगले कार्यान्वयन गरिनेछ ।
- योजनाहरू छनौट गर्दा आवश्यकता लाई (**Need Basis**) ध्यान दिएर मात्र बजेट विनियोजन गर्ने नीति लिईनेछ ।
- ट्रयाक खोलिसकेकेका बाटोहरूलाईनै प्राथमिक दिई स्तरउन्नति (**Upgrading**) गरिने कार्य प्राथमिकताका साथ अघि बढाईनेछ ।
- मोटर बाटो छनौट गर्दा प्रत्येक वडा कार्यालय सम्म दोहोरो (**Double Lane**) रोड बाह्रै महिना (**All Weather**) मा संचालन गर्न सक्ने खालको सडक मर्मतको लागि आर्थिक वर्ष २०७८।२०७९ मा बजेट विनियोजन गरीनेछ ।

- कोभिड-१९ को संक्रमणका कारण प्रभावित भएका अतिविपन्न, गरीब तथा बेरोजगार नागरिकहरूलाई लक्षित गरी आगामी आ.व. २०७८/०७९ मा रोजगारमूलक पुर्वाधार विकास कार्यक्रम प्रत्येक वडामा सञ्चालन गरिनेछ ।
- भोटेकोशी गाउँपालिका वडा नं ३ र १ जोड्ने दुगुना-टासीथाड- बगाम सडकलाई जोड्न प्रदेश सरकार समपुरक अनुदान र गाउँपालिकाको संयुक्त लगानीमा आगामी आर्थिक वर्ष २०७८/०७९ मा दुगुना- टासीथाड सडक ट्रयाक निर्माण कार्य सम्पन्न गरिनेछ ।
- सडक मापदण्डलाई कडाईका साथ लागु गरी सडक बिस्तार कार्यलाई प्राथमिकताका साथ अघि बढाईनेछ ।
- गाउँपालिकाबाट सञ्चालित योजनाहरूको गुणस्तर कायम गर्न भोटेकोशी गाउँपालिकाको उपभोक्ता समिति गठन तथा सञ्चालन कार्यविधि-२०७५ को उपभोक्ता समिति गठन प्रक्रियालाई कडाईका साथ लागु गरिनेछ साथै गठन पश्चात उपभोक्ता समितिलाई योजना निर्माण सम्बन्धी अनुशिक्षण गरिने कार्यलाई प्रभावकारी रूपमा सञ्चालन गरिनेछ ।

घ) वातावरण तथा विपद् व्यवस्थापन नीति

- मनसुन पूर्व तयारी र प्रतिकार्य योजना २०७८ लाई कार्यान्वयन गर्ने तथा उक्त योजनाले निर्दिष्ट गरेका पूर्व तयारी तथा प्रतिकार्यका निम्न क्रियाकलाप गाउँपालिकाको नेतृत्व तथा सरोकारवाला तथा सहयोगी निकायको सहकार्यमा तत्काल कार्यान्वयन गरिनेछ । पहिरो जोखिम नक्साको आधारमा पहिरो जोखिम भएका स्थान पहिचान गरी ती क्षेत्रका समुदायलाई विपद् बाट सुरक्षा, प्रतिकार्यका उपायहरू बारे सचेतना गराउने, प्रशिक्षण दिने तथा प्रचार प्रसार गरिनेछ ।
- स्थानीय विपद् व्यवस्थापन समितिका सदस्यहरूलाई आफ्नो भूमिका र जिम्मेवारी बारे अभिमुखीकरण गरी नियमित बैठक र विपद् व्यवस्थापनमा उनीहरूको क्रियाशीलता बढाईनेछ । वडा तहमा विपद् प्रतिकार्य समिति गठन गर्ने र आवश्यक अभिमुखीकरण वा तालिम प्रदान गरिनेछ ।
- पहिरो जोखिमयुक्त बस्ती भनेर पहिचान भएका बस्तीमा पूर्व सूचना प्रणाली जडान गर्ने र उक्त सूचना प्रभावित परिवारको मोबाइल फोनमा SMS को रूपमा प्रवाह हुने व्यवस्था मिलाईनेछ । स्थानीय स्तरमा आपत्कालीन कार्यसञ्चालन केन्द्रको स्थापना र सञ्चालन गरिनेछ ।
- विपद् परेमा तत्काल उद्धार गरी प्रभावितहरूलाई सेल्टर दिन, राहत वितरण गर्न खाद्य डिपो तथा तयारी खाद्य तथा गैर खाद्य वस्तुको भण्डारणको व्यवस्थापन गरिनेछ ।
- स्थानीय विपद् व्यवस्थापन समितिको संयोजनमा स्थानीय सुरक्षा निकाय सहित सबै सरोकारवाला निकायले विपद्को पूर्वानुमान गरी विपद् सुरक्षा तालिम लगायत श्रोत साधन

तयारी गर्ने र न्यूनतम बन्दोबस्तिका सामाग्रीहरू परिस्थिति अनुसार तुरुन्त प्रयोग गर्न सकिने अवस्थामा राखिनेछ ।

- पहिरो जोखिम भएको भनी पहिचान भएका, दीर्घकालीन रूपले सुरक्षित स्थानमा पुनर्वासको व्यवस्था मिलाउनु पर्ने परिवारलाई तत्काल सुरक्षित स्थानमा पुनर्वासको कार्य गर्ने र तत्काल सुरक्षित स्थानमा पुनर्वास गर्न नसकिने तर जोखिममा रहेका परिवारको जोखिम कम गर्न आवश्यक उपयुक्त विमा कार्यक्रम लागू गरिनेछ । मनसुन पूर्व तयारी प्रतिकार्य योजनालाई वेबसाइटमा अपलोड गर्ने र जिल्ला विपद् व्यवस्थापन समिति तथा राष्ट्रिय विपद् जोखिम न्यूनीकरण प्राधिकरणमा पठाईनेछ ।
- उच्च हिमाली क्षेत्रमा खतराको सूचिमा रहेका हिम ताल र नदीमा पूर्व सूचना प्रणाली जडान गर्ने । नदीले खतराको स्तर पार गर्ना साथ वा हिम ताल फुट्ना साथ तल्लो तटीय क्षेत्रमा साइरेन बजाएर सूचना प्रवाह गर्ने प्रणाली विकास गर्ने । यस्तो कार्यमा उत्तरी क्षेत्रका गाउँपालिकाले खतराको स्तर मापन यन्त्र जडान गर्ने र तल्लो तटीय क्षेत्रका गाउँपालिकाले आफ्नो क्षेत्रमा साइरेन जडान गर्ने । गाउँपालिकाले यसका लागि छिमेकि गाउँपालिकासँग प्रभावकारी समन्वय गरी सामूहिक प्रयासको सुरुवात गरिनेछ ।
- वन क्षेत्र संरक्षणको लागि वृक्षारोपण, संवर्द्धन र व्यवस्थापनका लागि सामुदायिक र कबुलियति वन उपभोक्ता समूहहरूलाई सक्रिय बनाई कार्य संचालन गरिनेछ ।
- सडक निर्माण गर्दा दुबैतर्फ वृक्षारोपण साथै बहुउपयोगी घास खेतीका लागि प्रोत्साहित गर्ने नीति लिईनेछ ।
- वातावरण मैत्री स्थानीय शासनको स्वीकृत सूचकहरू प्राप्तिका लागि जनचेतनामूलक कार्यक्रमहरू सञ्चालन गरिने छ ।
- गाउँपालिका भित्रका विद्यालय, सरकारी तथा गैरसरकारी संस्थाहरू सँगको साझेदारीमा वातावरण संरक्षणका विभिन्न कार्यक्रमहरू सञ्चालन गरिनेछ ।
- जलवायु परिवर्तनबाट पर्न सक्ने प्रभाव न्यूनीकरण गर्न सरोकारवाला निकाय, गै.स.स. तथा विकास साझेदारहरूसँग समन्वय र सहकार्य गरी स्थानीय जलवायु परिवर्तन अनुकूल कार्ययोजना तर्जुमा गरी कार्यान्वयनमा ल्याइनेछ ।
- गाउँपालिका भित्र नदी कटान र पहिरो नियन्त्रण कार्यक्रमको लागि स्थानीय नागरिकको साझेदारीमा कार्य गर्न आर्थिक वर्ष २०७८।०७९ मा आवश्यक बजेट विनियोजन गरिनेछ ।
- गाउँपालिका भित्र संचालन गरिने बालुवा ढुंगा र अन्य खानीजन्य उद्योगहरूलाई स्थानीय बस्ती, वन जंगल र सार्वजनिक स्थलहरूलाई असर नपर्ने गरि संचालन अनुमति प्रदान गरिनेछ । स्थानिय स्तरमा पर्न सक्ने प्राकृतिक विपतबाट मानवीय क्षति न्यूनीकरण गर्न स्थानिय स्तरमा वृक्षारोपण र वनजङ्गल सुरक्षा गर्ने नीति लिइनेछ । जसका लागि एउटा रुख कटान बापत १० वटा रुख वृक्षारोपण गर्ने नीतिलाई निरन्तरता दिईने छ ।

- सार्वजनिक स्थान, होटल पसलबाट निस्कने प्लाष्टिक जन्य वस्तुहरु र सिसा जन्य वस्तुको उचित व्यवस्थापन गर्नका छुट्टै कानुनी तथा नीतिगत व्यवस्था मिलाईनेछ । साथै वातावरण संरक्षणका निम्ति प्लाष्टिक रहित गाउँपालिका निर्माण गर्ने नीति लिईनेछ ।
 - भू-क्षय बाढी, पहिरो नियन्त्रणको लागि छिटो बढ्ने बास तथा पाउलोनीयको बिरुवा खरीद गरी वृक्षारोपण गर्ने र जथाभावी रुख कटानको कार्यलाई निरुत्साहित गर्नको लागि दण्ड जरीवाना गर्ने नीति लिईनेछ ।
 - भूक्षयको कारणले हुने ठूलो धनजनको क्षति न्यूनीकरण गर्न समुदायमा आधारित भू तथा जलाधार संरक्षण सम्बन्धी सचेतना कार्यक्रम र बायोइन्जिनियरिङ्ग प्रविधिसहितको भूक्षय नियन्त्रण कार्यक्रम सञ्चालन गरिने छ ।
 - बाढी, पहिरो, डढेलो, खडेरी जस्ता जलवायु परिवर्तनको प्रभाव कम गर्न अनुकूल तथा न्यूनीकरणाका कार्यक्रम कार्यान्वयन गरी पर्यावरणीय प्रणाली र समुदायको उत्थानशीलता विकास गरिने छ । साथै पूर्वाधार विकासलाई वातावरण मैत्री बनाइने छ ।
 - विपद्जन्य घटनाबाट क्षतिग्रस्त खानेपानी आयोजनाका भौतिक पूर्वाधारहरुको मर्मत सम्भार गरी सुचारु गर्ने व्यवस्था मिलाइने छ ।
 - विपद्को समयमा खोज, उद्धार तथा राहत वितरण कार्यलाई प्रभावकारी बनाइने छ । मनसुन जन्य विपद् प्रभावित निजी आवास पुन निर्माण तथा पुनस्थापना गर्ने कार्यको लागि नेपाल सरकार र स्थानीय तहसँग समन्वय तथा सहकार्य गरिने छ ।
 - बाढी, पहिरो भू-स्खलनबाट क्षतिग्रस्त भएका निजी घरहरुको पुननिर्माणको लागि नेपाल सरकार सँग समन्वय तथा सहकार्य गरिनेछ ।
- ड) संस्थागत विकास तथा सेवा प्रवाह नीति**
- उपभोक्ता समिति तथा निर्माण व्यवसायी निर्माण कार्यमा प्रतिस्पर्धा गराई गुणस्तरीय भौतिक संरचना निर्माण गर्ने आवश्यकतानुसारका योजनाहरुको निर्माण कार्य ठेक्का प्रणालीबाट गरीने नीति लिईनेछ ।
 - रोजगार सेवा केन्द्रमा सुचिकृत भएका श्रमिकहरु मार्फत कार्य गराउन पहिलो प्राथमिकतामा राखि योजनाहरु संचालन गरिने छ जस्का लागि आ व ०७६।०७७ बाट सुरु भएको गाउँपालिका अध्यक्ष रोजगार कार्यक्रमलाई आ व ०७८।०७९ मा निरन्तरता दिईने छ ।
 - गाउँपालिका भित्रका आमा समूहको पहिचान गरी उनीहरुको अग्रसरतामा योजना सञ्चालन गर्ने कार्यको थालनी गरिनेछ ।
 - विभिन्न संघ सस्थाबाट निर्माण भएका एकीकृत बस्तीहरुमा होमस्टे सेवालाई प्रवर्द्धन गर्ने नीति लिईनेछ ।

- गाउँपालिकाभिन्नका युवा जनशक्तिलाई परिचालित गरी उनीहरूलाई उद्यमशील बनाउने र उनीहरूकै माध्यमबाट रोजगारी सिर्जना गर्न युवा उद्यम कार्यक्रम सञ्चालन गरिनेछ । शासकीय प्रक्रियमा युवाहरूको सार्थक सहभागिता अभिवृद्धि गर्न क्षमतामूलक कार्यक्रमको थालनी गरिनेछ ।
- हरेक वडामा एक विशेष उद्यमी समुहको पहिचान गरि आवश्यक सशर्त वित्तिय सहयोग गरिनेछ ।
- बेरोजगारहरूको ज्ञान, सीप, योग्यता, अनुभव र बजारको मागका आधारमा आवश्यक पर्ने सीप विकास तालिमको पहिचान गरी तालिमका कार्यक्रमहरू सञ्चालन तथा सम्बन्धित तालिम केन्द्रमा सिफारिस गरिनेछ ।
- गाउँपालिकाभिन्न सञ्चालन हुने सार्वजनिक निर्माणका कार्यहरूमा सम्भव भएसम्म श्रम मूलक प्रविधिको प्रयोग गरिनेछ ।
- कामलाई सम्मान गर्ने संस्कृतिको विकास गर्न जनप्रतिनिधि, कर्मचारी तथा समाजका प्रतिष्ठित व्यक्तित्व सहितको अगुवाइमा सचेतनामूलक कार्यक्रम सञ्चालन गरिनेछ ।
- गाउँपालिका भित्रका सबै बेरोजगारहरू एवम् सार्वजनिक तथा निजि क्षेत्र मार्फत सञ्चालन हुने आयोजनाहरूलाई रोजगार सेवा केन्द्रको दायरामा ल्याइ त्यस्ता आयोजनाहरूमा सिर्जना हुने रोजगारीको आपूर्ति सुचिकृत बेरोजगारहरू मध्येबाट गर्ने आवश्यक व्यवस्था मिलाईनेछ ।
- गाउँपालिकाको कार्य बोझलाई कम गर्न आवश्यकता अनुसारको दरबन्दी सृजना गरी कर्मचारी अभाव परिपूर्ती मार्फत छिटो छरितो सेवा प्रवाह पद्धतिको अवलम्बन गरिनेछ ।
- कर्मचारी क्षमता अभिवृद्धि गर्न कम्तीमा १५ दिनको विषयगत तालिम सञ्चालन गरिनेछ ।
- देश दर्शन मार्फत विकासको नयाँ पद्धतिलाई अनुशरण गर्न पदाधिकारी तथा कर्मचारीहरूलाई राष्ट्रिय तथा अन्तराष्ट्रिय स्तरका नमूना विकासका क्रियाकलापहरूको अवलोकन गर्ने कार्यको थालनी गरिनेछ ।
- कर्मचारीहरूलाई काम प्रति उत्प्रेरित गर्न तथा उपभोक्ता समितिलाई विकास प्रति जागरुक गराउन पुरस्कृत तथा सम्मान गर्ने कार्यक्रमलाई आगामी आर्थिक वर्षमा समेत निरन्तरता दिईनेछ ।
- गरीबी न्युनीकरणका कार्यक्रम सञ्चालन गर्न सहकारी संस्था दर्ता, नवीकरण तथा अनुगमन गर्ने कार्यलाई व्यवस्थित गरिने तथा सहकारी संस्थाको सवलीकरण गरिनेछ ।
- गाउँपालिकाका गतिविधिहरू पारदर्शी तुल्याउन तथा स्थानीय नागरिकहरूलाई सहज तवरले जानकारी पुऱ्याउन स्थानीय तथा राष्ट्रिय सञ्चार माध्यमसँग समन्वय गरी विकास कार्यक्रमहरू सञ्चालन गरिनेछ ।

- गाउँपालिकामा सञ्चालित आयोजनाहरूको गुणस्तर अभिवृद्धि गरी वित्तीय जोखिमलाई न्यूनीकरण गर्न स्थानीय सरकार सञ्चालन ऐन २०७४ बमोजिम उपाध्यक्षको संयोजकत्वमा गठित अनुगमन समितिलाई सक्रिय तुल्याईने छ ।
- सञ्चालित विकास निर्माण लगायत सबै कार्यक्रमहरूको नियमित अनुगमन प्रगति समीक्षा, समन्वय बैठक, सार्वजनिक सुनुवाई, सामाजिक परीक्षण आदि कार्यक्रमहरूलाई बढावा दिइनेछ ।
- कार्यालयलाई सेवाग्राही मैत्री बनाउन सुशासनका सुचाङ्कहरूलाई नागरिक वडापत्र, सुझाव पेटिका, सूचना अधिकारी तोक्ने जस्ता कार्यहरूलाई लागु गरिनेछ ।
- भोटेकोशी गाउँ कार्यपालिकाको कार्यालयमा जनतालाई सरल र सहज रूपमा सेवा प्रवाह गर्नका लागि सोधपुछ कक्षको स्थापना गरिनेछ ।
- कर्मचारी एवं पदाधिकारीको क्षमता विकासका लागि आवश्यक समय सापेक्षित तालिम, अध्ययन तथा अवलोकन भ्रमणको व्यवस्था मिलाईनेछ साथै कर्मचारीको मनोबल उच्च बनाई राख्न प्रोत्साहन कोषको व्यवस्था गरि आवश्यक सुविधा उपलब्ध गराईनेछ र उत्कृष्ट कार्यसम्पादन गर्ने कर्मचारीलाई वार्षिक बजेट, नीति तथा कार्यक्रम सार्वजनिक समारोहमा पुरस्कृत गरिने नीतिलाई आगामी आर्थिक वर्षमा निरन्तरता दिईनेछ । मासिक रूपमा दिईआएको प्रोत्साहान भत्तालाई निरन्तरता दिईनेछ ।
- ऐतिहासिक महत्व बोकेको तातोपानी धारा गाउँपालिका मातहतमा ल्याई संचालनमा रहेकोले त्यसको संरक्षण र सम्बर्द्धनको लागि तोकिएको पर्यटन शुल्क असुल उपर गर्न वार्षिक रूपमा प्रतिस्पर्धाको आधारमा ठेक्का प्रक्रियाद्वारा राजस्व संकलन गर्ने व्यवस्था मिलाईने छ ।

च) वित्तीय व्यवस्थापन तथा सुशासन नीति

- गाउँपालिका अन्तर्गतका वडा कार्यालय तथा स्वास्थ्य तथा शैक्षिक संस्थाहरूमा पनि टेलिफोन, इन्टरनेटको सुविधा विस्तार गर्ने कार्य सम्पन्न गरिनेछ ।
- आगामी आर्थिक वर्षको पहिलो चौमासीक भित्र गाउँपालिकाको आफ्नै डिजिटल प्रोफाइल को विकास गरी सूचना प्रवाहलाई व्यवस्थित गरिनेछ ।
- गाउँपालिकाका जनप्रतिनिधि तथा कर्मचारीहरूलाई आवश्यक सूचना तथा संचार प्रविधि तथा कार्यालयमा आवश्यक सफ्टवेयर, कम्प्युटर सम्बन्धी ज्ञान तथा सीप हस्तान्तरण गर्न तालिमको व्यवस्था गरिनेछ ।
- गाउँपालिका र वडाहरूमा समेत सि.सि.क्यामेरा, मल्टिललाईन ईन्टरकम, डिजिटल नोटिस बोर्डको व्यवस्था गरी आर्थिक तथा योजना गत सूचनामा सबैको पहुँच बढाईनेछ ।
- बेरुजु फछ्यौँट गर्ने कार्यलाई आगामी आर्थिक वर्षबाट तिब्रता दिईनेछ । बेरुजु फछ्यौँट गर्न अटेर गर्ने संघ, संस्था, उपभोक्ता समिति, निर्माण व्यवसायी र कर्मचारीको नामावली कार्यालयको मुलद्वारमा फ्लेक्स ब्यानर बनाई सार्वजनिक गरिनेछ साथै बेरुजु फछ्यौँट

नगर्ने कर्मचारीलाई गाउँपालिकाबाट उपलब्ध हुने सम्पूर्ण सेवा सुविधाबाट बञ्चित गरिनेछ ।

- आर्थिक बर्ष २०७६/०७७ बाट सुरु गरिएको ५ लाख भन्दा कम रकमको गाउँपालिकाद्वारा स्वीकृत वार्षिक योजनाहरू संचालनका क्रममा उपभोक्ता समितिलाई पेशकी दिने प्रचलनलाई पुर्ण रुपमा बन्देज गरिने कार्यलाई यस आर्थिक बर्षमा समेत निरन्तरता दिईनेछ । त्यस्ता योजनाहरूलाई रनिङ्ग बिल तथा कार्य सम्पन्न भएपछि मात्र भुक्तानी दिईनेछ ।
- हरेक महत्वपूर्ण सन्देश र सूचनाहरू कार्यालयको वेवसाईट, फेसबुक पेज र गाउँपालिकाको आफ्नै स्थानीय एफ.एम.रेडियो स्थापना गरी सबै गतिविधिहरू नागरिकहरूको जानकारीमा ल्याउने प्रयास गरिनेछ । यस गाउँपालिकाका सामाजिक सुरक्षा भत्ता प्राप्त गर्ने सबै नागरिकको नाम गाउँपालिकाको **Website** माफत सार्वजनिक गरिने छ । साथै सामाजिक सुरक्षा भत्ता बैङ्कीग भुक्तानी प्रणालीलाई सहज बनाउन बैंक सँगको समन्वयमा घुम्ती शिविरको व्यवस्था गरिने छ । जेष्ठ नागरिकलाई सम्मान कार्यक्रम गरिनेछ
- सूचना तथा सन्देश मूलक र विकास मूलक कार्यक्रम प्रसारित गर्न रेडियो तथा टेलिभिजन उत्पादन कार्यक्रमको सुरुवात गरिने छ ।
- भ्रष्टाचारलाई न्यूनीकरण गर्न भ्रष्टाचार विरुद्ध शून्य सहनशीलता नीति अबलम्बन गरिने छ ।
- राजस्व परिचालनलाई प्रभावकारी बनाउन र अभिलेख अद्यावधिक गर्न विद्युतीय प्रणालीको विकास गरी कार्यान्वयनमा ल्याइने छ ।
- पूँजीगत खर्चमा लक्ष्य अनुसार प्रगति हासिल गर्नका लागि समयमै निर्धारित लक्ष्य र बजेट अनुसार कार्यसम्पन्न गर्ने निर्माण व्यवसायी र कर्मचारीलाई प्रोत्साहन गरिने छ । सार्वजनिक खर्चलाई मितव्ययी एवं नतिजामुखी बनाउन मापदण्ड तयार गरी कार्यान्वयन गरिनेछ ।
- सेवा प्रवाहलाई व्यवस्थित गर्न गाउँपालिका अन्तर्गतका महिला स्वास्थ्य स्वयंसेविका राष्ट्र सेवक कर्मचारी तथा जनप्रतिनिधिहरूको दुर्घटना बिमा तथा स्वास्थ्य बिमा गर्ने गत आ व को नीतिलाई निरन्तरता दिईने छ ।
- महिलाहरू मात्रको समिति बनाई सम्झौता गरी निर्माण कार्य गर्ने समिति चयन भै आएमा जनश्रममा छुट दिईने नीति लिईने छ ।
- पर्यटन प्रवर्द्धन र विकासको लागि विभिन्न संघ संस्थाबाट निर्माण भएका एकीकृत बस्तीहरूमा होमस्टे सेवालाई प्रवर्द्धन गर्ने नीति लिईने छ ।
- गाउँपालिकाको वित्तिय जोखिम न्युनिकरणका लागि प्रत्येक योजनाको स्थलगत अनुगमन पश्चात मात्र रकम भुक्तानीको व्यवस्था मिलाईनेछ ।

- महिला विकाश तर्फ गा.पा. मा भएका लक्षित वर्गका महिलाहरूलाई आय आर्जन गर्नको लागि शिपमुलक तालिमको लागि निति अवलम्बन गरी कार्यान्वयन गरिने छ ।
- विभिन्न किसिमका हिंसामा परि पिडीत महिलाहरूलाई आफ्नो हक र अधिकारको सुनिश्चित गर्नको लागि सम्बन्धित निकायसम्म पुगी आफ्नो विचार व्यक्त गर्न सक्ने नीति अवलम्बन गर्नुका साथै कार्यान्वयन पनि गरिने छ ।
- अशक्त बालबालिकाहरूलाई जेहेन्दार छात्रवृत्ति वितरण गर्ने र न्यानो कपडा पनि वितरण गर्ने नीति अवलम्बन गरी कार्यान्वयन पनि गरिनेछ ।
- बालश्रम मुक्त पालिका बनाउन श्रमीकहरूको अभिलेख तयार गरिने छ ।
- बाल विवाह अन्त्यका लागि विभिन्न चेतनामूलक कार्यक्रम संचालन गर्ने होडिड बोर्ड राखिनेछ ।

भोटेकोशी गाउँपालिकाको आ.व.२०७७/०७८ सम्ममा भएका उपलब्धि

सामाजिक विकास तर्फ

शिक्षा शाखा

१. राष्ट्रपति रनिङ शिल्ड प्रतियोगिता कार्यक्रम सफलतापूर्वक सम्पन्न गरिएको ।
२. राष्ट्रपति रनिङ शिल्डमा सफल खेलाडीहरूलाई जिल्ला स्तरिय प्रतियोगितामा सहभागी गराई विभिन्न विधामा गोल्ड मेडल ल्याउन सफल भएको
३. शाखाको नियमित कार्य तर्फ विद्यालय अनुगमन, निरिक्षण तथ्याङ्क बिश्लेषणको कार्य सम्पन्न भएको ।
४. बास सहितको छात्रावास शौचालय निर्माण कार्य सम्पन्न
५. मोन्टेश्वरी कक्षा सञ्चालन गरिएको (कोदारी मा.वि. र झिर्पु मा.वि.) ।
६. भैरवकुण्ड आ वि, वडा न. १ छगाम सम्पन्न
७. महादेव आ वि भवन, ९५ प्रतिशत सम्पन्न
८. पहिलो चरणको EMIS तथ्याङ्क व्यवस्थापन सम्बन्धि तालिम संचालन गरी ८० प्रतिशत विद्यालयमा सक्षम जनशक्ति विकास गर्न सफल भएको ।
९. शैक्षिक सम्मेलन कार्यक्रम
१०. भोटेकोशी गाउँपालिका भित्रका रहेका २९ वटा विद्यालयहरू मध्ये २८ वटा विद्यालयहरू नवनिर्मित भवन बनिसकेको जस मध्ये टाटा सिप्रदियन संस्थाको सहयोगमा (मार्मिड मा वि, थापीनारायण आ वि), माथिल्लो र मध्य भोटेकोशी हाइड्रोको सहयोगमा (धनेश्वरी मा वि), द्वारिका फाउन्डेसनको सहयोगमा झिर्पु उ मा वि, कोदारी उ मा वि, छयाडसिड आ वि, भिमसेन मा वि को भवन निर्माण सम्पन्न, उग्रचण्डी मा वि को भवन चिनियाँ कम्पनीको आर्थिक सहयोगबाट निर्माण कार्य सुरु हुने आदि ।

स्वास्थ्य शाखा

१. ४ वटा स्वास्थ्य चौकी भवन निर्माण (फुल्पिडकट्टि स्वास्थ्य चौकी, मारमिड स्वास्थ्य चौकीको नयाँ भवन, तातोपानी स्वास्थ्य चौकी, लिस्ती स्वास्थ्य चौकीको शिलान्यास भैसकेको) ।
२. ७ वटा सामुदायिक स्वास्थ्य ईकाई मध्ये ३ वटा भवन(काडलाड सि एच यू , डाँडागाउँ सि एच यू, छगाम सि एच यू बनिसकेको), मारमिड सि एच यू को शिलान्यास भईसकेको
३. सुमित्रा स्वास्थ्य चौकी दुमिथाडमा ५ बेडको कोभिड अस्पताल संचालनमा ल्याइएको साथै उक्त भवनमा तला थप गर्ने कार्य भैरहेको ।
४. १२ वटै स्वास्थ्य संस्थाहरूमा इन्टरनेटको सुविधा भएको
५. कोभिड भ्याक्सिन (कोभिड सिल्ड र भेरोसेल) गाउँपालिकाको स्वास्थ्य संस्थाबाट स्वास्थ्यकर्मी द्वारा जनप्रतिनिधि, गाउँपालिकाका कर्मचारी १०० जना, ६५ वर्ष भन्दा माथि ३९७ जना, ६२ देखि ६४ वर्ष समूहका जेष्ठनागरिक २०३ जना, डाइपोर्टमा काम गर्ने मजदुरहरू २०० जना गरी जम्मा १००० जनालाई दिईएको ।
६. कोरोना परिक्षण पि सि आर २६९ र आर डि टि ४०६ जनालाई गरी जम्मा ६७५ जनालाई परिक्षण कार्य ।
७. नियमित खोप १२ महिना संचालन ।
८. १२ वटै स्वास्थ्य संस्थाहरूमा पोषण कर्नरको स्थापना ।
९. स्वास्थ्य संस्थाहरूमा करार स्वास्थ्यकर्मी व्यवस्थापन गरी नियमित स्वास्थ्य सेवा उपलब्ध गराएको ।
१०. जनप्रतिनिधि तथा कर्मचारीहरूको स्वास्थ्य बिमा तथा दुर्घटना बिमा गरिएको ।
११. स्वास्थ्य शिविर संचालन (आँखा, नाक, कान, घाँटी, दाँत, मुटु, हाडजोर्नी, नसा, स्त्री सम्बन्धी रोग)
१२. कोभिड संक्रमितहरू र लकडाउनले फसेका र आर्थिक अवस्था कमजोर र रोजगार गुमाएका व्यक्ति परिवारहरूलाई दाल, चामल, नून, तेल का साथै पौष्टिक आहारको लागि फलफूल र अण्डा समेत वितरण गरियो ।
१३. कोभिड संक्रमण रोकथाम तथा न्यूनीकरणको लागि ५० वटा आइसोलेसन बेडको व्यवस्थापन, १३ वटा अक्सिजन सिलिन्डरको व्यवस्थापन गरियो ।
१४. होम आइसोलेसनमा बसेका कोभिड संक्रमित व्यक्तिहरूलाई हाइजेन किट (अक्सिमिटर, थर्मामिटर, रुमाल, साबुन, ब्रुस, मञ्जन, नैनी, माक्स, सानिटाईजर, ग्लोब, काईयो आदि ।) का साथै चामल, दाल, नून, तेल, फलफूल राहत वितरण ।
१५. ५ वटा हेन्थ डेस्क संचालन (अन्तराष्ट्रिय तातोपानी नाका, नयाँ पुल हेल्थ डेस्क, भन्सार हेल्थ डेस्क, चाकु हेल्थ डेस्क (कालीदेवी युवा क्लबद्वारा सञ्चालित))

१६. दिर्घरोगीको लागि आवश्यक औषधिहरू (जस्तै : थाईराईड, सुगर, प्रेसर, मृगौला आदि ।) स्वास्थ्य संस्था मार्फत निशुल्क उपलब्ध ।
१७. क्यान्सर, मुटुको अप्रेशनको लागि गाउँपालिकाबाट २५ हजार रुपैया प्रदान ।
१८. सुत्केरीलाई २०००। प्रोत्साहन भत्ता लगायत १ धानी घिउ, १ क्रेट अण्डा, नुहाउने साबुन, लुगाधुने साबुन, गेडागुडी, नून तथा सुत्केरीलाई निशुल्क एम्बुलेन्स सेवा ।
१९. २ वटा बर्थिङ सेन्टर संचालन (तातोपानी स्वास्थ्य चौकी र लिस्ती स्वास्थ्य चौकी)
२०. तीन वटा एम्बुलेन्स सेवा संचालनमा ल्याइएको ।

आर्थिक विकास तर्फ

कृषि तथा पशु शाखा

१. सबै वडाहरूमा सुनौलो हजार दिनका आमाहरू र व्यवसायिक कृषकहरूलाई १९ थरीको हिउँदे तथा वर्षे तरकारीको बिउ वितरण र फलामे टनेल निर्माण ।
२. व्यवसायिक कृषकहरूलाई सिँचाईको लागि ७५ प्रतिशत अनुदानमा सिँचाई पाईप, प्लाष्टिक टनेल, हाते ट्याक्टर, प्लाष्टिक, स्प्रेयर र सिकेचर वितरण ।
३. व्यवसायिक कृषकहरूलाई ७५ प्रतिशतमा हिउँदे फलफुल जापानिज स्याउ, टिमु, नास्पाती, दाँते ओखर र ऐभोकाडोका बिरुवा वितरण ।
४. भोटेकोशी गाउँपालिका अन्तर्गत वडा नं ४ फुल्पिडमा १००० बोट च्यान्दलर ओखरको पकेट बिस्तार
५. भोटेकोशी गाउँपालिका अन्तर्गत वडा नं १ को श्री उग्रचण्डी हिमाली ट्राउट माछा फर्ममा पर्यावरण जोगाउन पक्की पोखरीको निर्माण गरी भुरा वितरण ।
६. जैविक विषादी तथा बोटबिरुवा र तरकारी बालीको लागि बिरुवा वर्द्धक रसायनहरू(फेरोमेन ट्रायाप) वितरण ।
७. कृषि चुन र माटो परिक्षण गर्ने डिजिटल मेसिन वितरण ।
८. पहिरो नियन्त्रणका लागि बाँस र पाउलोनियाको बिरुवा वितरण ।
९. सबै वडाहरूमा पशुपन्क्षीलाई औषधी वितरण, घुम्ती गोठको लागि त्रिपाल वितरण
१०. सबै वडाहरूमा पि पि आर खोप संचालन ।
११. व्यवसायिक कृषकहरूलाई युवा लक्षित बाखा प्रर्वद्धन ।
१२. व्यवसायिक कृषकहरूलाई पशु नक्ष सुधार तथा प्रजननको लागि बोयर बोका वितरण ।
१३. चौरी संरक्षण कार्यक्रम सञ्चालन साथै प्लाष्टिक पोखरी र पाईप वितरण ।
१४. सबै वडाहरूमा कृषकहरूलाई टियोसेन्टी, जै घाँस, वर्षे घाँस, डाले घाँस र भुई घाँस वितरण ।
१५. दलित समुहहरूको आर्थिक वृद्धिका लागि बाखा पालन समुहलाई पाठापाठी र नक्ष सुधारका लागि बिउ बोका वितरण र व्यवस्थित खोर निर्माणमा आर्थिक सहयोग गरियो ।

संस्कृती तथा पर्यटन प्रवर्द्धन तर्फ

१. प्रत्येक वडामा पर्यटकीय क्षेत्र भएको ठाउँमा गौरीशंकर संरक्षण क्षेत्र आयोजना सँगको सहकार्यमा होमस्टे (घरबास) प्रवर्द्धन अन्तर्गत सामाग्री हस्तान्तरण ।
२. आन्तरिक एंव बाह्य पर्यटक वृद्धि एंव पर्यटकीय क्षेत्रको वृत्तचित्र बनाई प्रचारप्रसार ।
३. भैरवकुण्ड जाने पर्यटक लाई सजिलै पुग्नका लागि बगाम देखि चोकर मोकर सम्मको मोटरबाटो निर्माण र परिक्रमा पथ निर्माण ।
४. तातोपानी धारामा शिवमूर्ती निर्माण कार्य शुरू गरिएको ।
५. लिस्ती पाउ गुम्बामा गुरु रिम्पोछे मूर्ति निर्माण भैरहेको ।
६. लिस्तीमाई मन्दिर परिसरमा ढुङ्गा बिछ्याउने कार्य ।
७. नारायणथान देउढुंगा मोटरबाटो निर्माण शुरू गरिएको ।
८. त्याङथलीमा ऐतिहासिक महत्वको अरनिको गाउँ निर्माण भैरहेको ।
९. भोटेकोशी पावर कम्पनीको सहयोगमा कोकर सिंह मन्दिर निर्माण ।
१०. पर्यटन बोर्डको सहयोग र गाउँपालिकाको समन्वयमा भैरवकुण्डलाई पर्यटकीय रूपमा राष्ट्रिय र अन्तराष्ट्रिय रूपमा चिनाई पर्यटन प्रवर्द्धन गर्नका लागि डि.पि.आर गर्ने कार्य गरिएको ।
११. लिस्ती दुगुना गढी पर्यटन माउण्टेन ट्रेल रेसको थालनी गरि पर्यटन प्रवर्द्धनमा टेवा पुगेको र सो कार्यलाई आगामी आ व मा निरन्तरता दिईने ।
१२. पर्यटन प्रवर्द्धन को लागि ख्याति प्राप्त राष्ट्रिय स्तरका कलाकार राजु लामा ज्यूबाट भोटेकोशी गाउँपालिकाको धार्मिक, ऐतिहासिक र पर्यटकीय क्षेत्र समेटको म्युजिक भिडियो र वृत्त चित्र बनाई युटुब, फेसबुस जस्ता सामाजिक सञ्जाल मार्फत प्रचारप्रसार गरिएको ।

पूर्वाधार विकास तर्फ

१. गाउँपालिकाको प्रशासकिय भवन निर्माणाधिन अवस्थामा रहेको ।
२. वडा कार्यालय भवन (वडा नं. २, ३ र ५) निर्माण सम्पन्न ।
३. बगाम देखि भैरवकुण्ड सडक स्तरोन्नति
४. चाकु नारायणथान सडक निर्माण
५. तातोपानी धारा संरक्षण
६. गुरु रेम्पोचे पार्क निर्माण
७. झोलुङ्गे पुल निर्माण (घट्टे खोला झो. पु. वडा नं. २, मा (१०७ मिटर), करपिसे खोला झो. पु. वडा नं. ४, (९५ मिटर))
८. चौकी डाँडा शेर्पा गुम्बा पर्यटकीय पदमार्ग निर्माण सम्पन्न ।
९. दुगुना गढी संरक्षण कार्य भएको ।

१०. दुगुना गढी पदमार्ग निर्माण
११. कोदारी हेलिप्याड निर्माण सम्पन्न ।
१२. अध्यक्ष रोजगार तर्फ सबै वडाहरूमा पर्यटकीय पदमार्ग निर्माण, गोरेटो बाटो मर्मत, मन्दिर, गुम्बा ।
१३. भोटेकोशी पावर कम्पनीको सहयोगमा खुकुण्डोल पुल देखि सिमलडाँडा सम्म रेलिड सहितको गोरेटो बाटो निर्माण ।
१४. भोटेकोशी गाउँपालिका अन्तर्गत वडा नं २ को घट्टे खोला झोलुङ्गे पुल र वडा नं ४ को करपिसे खोला झोलुङ्गे पुलको निर्माण कार्य सम्पन्न भैसकेको छ ।
१५. प्रधानमन्त्री रोजगार कार्यक्रम बाट सबै वडाहरूमा गोरेटो बाटो निर्माण ।
१६. वडा नं १ धारापानी गोरेटो बाटो निर्माण कोकरसिङ मन्दिर परिसरमा ग्राभेल तथा गोरेटोबाटो निर्माण सम्पन्न भएको ।
१७. वडा नं २ मा तामाङगाउँ गोरेटो बाटो निर्माण तथा तार जाली निर्माण सम्पन्न भएको ।
१८. वडा नं ३ मा दुगुनागढी मोटरबाटो ग्राभेल तथा नाला मर्मत
१९. वडा नं ४ मा क्लब डाँडा मोटर बाटो निर्माण, हिन्दी नारायणथान मोटरबाटो ठाउँ ठाउँमा मर्मत, पन्थली सामुदायिक भवन निर्माण, गोलेपा गुप्तेश्वरी मन्दिर निर्माण, चाकु नारायणथान मोटरबाटो ग्राभेल तथा सडक स्तरोन्नति निर्माण कार्य ।
२०. वडा नं ५ मा चाकु मार्मिङ मोटर बाटो स्तरोन्नति कार्य ।
२१. सोलार स्ट्रीट सोलार, चाकु मार्मिङ सडक स्तर उन्नती, दुगुना टँसीथाङ सडक ट्रयाक ओपन, झिर्पुखानेपानी
२२. नारायणथान देखि देउढुङ्गा सम्म मोटर बाटो निर्माणाधिन अवस्था रहेको ।

वातावरण तथा विपद व्यवस्थापनतर्फ

१. २०७२ सालको महाभूकम्पबाट घर क्षति भएका लाभग्राहीहरूलाई राष्ट्रिय पुननिर्माण प्राधिकरण, जिल्ला आयोजना कार्यान्वयन ईकाई (भवन), चौतारा, सिन्धुपाल्चोक र द्वारिका फाउण्डेसनको आर्थिक तथा प्राविधिक सहयोगमा गाउँपालिका सँग समन्वय गरी भूकम्प पिडित लाभग्राहीहरूको आवास पुन निर्माण र विस्थापित घरहरूलाई सुरक्षित स्थानहरूमा एकिकृत वस्ती निर्माण गरि पुन स्थापन गरियो (वडा नं. १ सेबुङमा १ करोड ३ लाख, वडा नं.५ त्याङथलीमा १२ करोड, वडा नं. ५ मा राउत बस्तीमा ८० लाख र बुल्कुटेमा १ करोड ६० लाख राष्ट्रिय पुननिर्माण प्राधिकरण, जिल्ला आयोजना कार्यान्वयन ईकाई (भवन), चौतारा, सिन्धुपाल्चोकबाट प्राप्त) साथै भूमिहिन हरुलाई जग्गा खरिद अनुदान उपलब्ध गराउन आवश्यक समन्वय र सहयोग गरियो ।
२. मनसुन जन्य विपद तथा आगलीबाट भएका पिडितहरूको उद्धारको लागि गाउँपालिका बाट राहत सामग्रीका साथै नगद रु २५ हजार रुपैयाँ आर्थिक सहयोग प्रदान गरिदै

आएको छ । त्यसै गरि जिल्ला विपद व्यवस्थापन समिति, छिमेकी मुलुक, अन्य गैरसरकारी संस्था र व्यक्तिगत रुपमा विभिन्न माहनुभावहरुबाट प्राप्त टेन्ट, लत्ताकपडा, त्रिपाल, सिरक, ब्लाडकेट, खाद्यान्न (चामल, दाल, नून, तेल) आदि राहत सामाग्री तथा नगद रकमबाट सुरक्षित स्थानमा बसोवास गराई आवश्यक राहत वितरण गरियो ।

संस्थागत विकास सेवा प्रवाह र सुशासन तर्फ

महिला, जेष्ठ नागरिक तथा बालबालिका शाखा र न्यायिक शाखा

१. महिला हिंसा विरुद्ध सचेतना तथा सशक्तिकरण कार्यक्रम
२. मुढा बनाउने तालिम ।
३. चाउमिन बनाउने तालिम ।
४. ७ दिने पत्रकारिता कार्यक्रम
५. बालबालिकाहरुलाई ७ दिने चित्रकला प्रशिक्षण तालिम
६. सबै वडाका धार्मिक स्थलहरुमा सरसफाई अभियान ।
७. वडा स्तरीय खेलकुद प्रतियोगिता
८. अध्यक्षकप राष्ट्रिय महिला भलिबल प्रतियोगिता ।
९. जेष्ठ नागरिक सम्मान तथा निशुल्क स्वास्थ्य शिविर साथै अपाङ्गहरुको लागि आवश्यक सामान वितरण
१०. दलित कार्यक्रम अन्तर्गत दलित समूहलाई आयश्रोत एवं रोजगार मूलक तालिम प्रदान र सामाग्री वितरण
११. मौलिक भेषभूषा, जनजातिहरुको धार्मिक एवं साँस्कृतिक जगेर्ना गर्न बाजा गाजा, भेषभूषाका सामाग्री वितरण ।
१२. न्यायिक ईजलासको व्यवस्थापन तथा सबै वडाहरुमा मेलमिलाप कर्ता सहित मेलमिलाप केन्द्रको स्थापना
१३. लघु उद्यमीहरुको लागि सिपमूलक तथा आयमूलक तालिम (सिलाई बुनाई तथा ब्युटीसियन तालिम)
१४. सम्पूर्ण वडाका लक्षित वर्गका विद्यार्थीहरुको लागि २ महिने बेसिक कम्प्युटर तालिम
१५. जनप्रतिनिधि र कर्मचारीहरुको लागि कम्प्युटर तथा सफ्टवेयर सम्बन्धि ३ दिने अनुशिक्षण प्रशिक्षण कार्यक्रम
१६. गाउँपालिका अन्तर्गतका सबै वडा कार्यालयहरु र स्वास्थ्य तथा शैक्षिक संस्थाहरुमा पनि टेलिफोन, इन्टरनेटको सुविधा पुऱ्याउने कार्य भईरहेको ।
१७. एस.एम.एस. प्रणालीको उपयोग र ई—हाजिरीको संचालन ।
१८. व्यक्तिगत घटना दर्तालाई डिजिटलाईज, सामाजिक सुरक्षा भत्ताको अनलाईन डाटा ईन्ट्रि र बैङ्किग प्रणालीको कार्य भई बैंक मार्फत सा.सु भत्ता उपलब्ध गराईएको ।

१९. अनलाईन व्यक्तिगत घटना दर्ता र सामाजिक सुरक्षा भत्ता सम्बन्धी एक दिने तालिम
२०. जेष्ठ नागरिक कार्ड, अपाङ्ग कार्ड, व्यवसाय दर्ता र घ वर्गको ईजाजत पत्र दर्ता प्रिन्ट गरी अभिलेख राखिएको, राजस्व, दर्ता/चलानी प्रणालीको प्रयोग गरियो ।

धन्यवाद
राजकुमार पौडेल
अध्यक्ष